

ဆေးရုံသတင်းအချက်အလက်ဆိုင်ရာ ကွန်ပျူတာစနစ်ရှင်းလင်းဆွေးနွေးပွဲတွင်
ပြည်ထောင်စုဝန်ကြီးဒေါက်တာမြင့်ထွေး ပြောကြားခဲ့သည့် မိန့်ခွန်းကောက်နုတ်ချက်

ရန်ကုန်မြို့။

၂၀၁၈ ခုနှစ်၊ မတ်လ (၁၀)ရက်နေ့။

- ကျန်းမာရေးနှင့်အားကစားဝန်ကြီးဌာနဟာ ၂၀၁၈ ခုနှစ်မှာ ကျန်းမာရေးသတင်းအချက်အလက်ဆိုင်ရာနှစ် (Year of data and information) နှင့် ဘဏ္ဍာငွေများကို ကျိုးကြောင်းလျော်ညီစွာ ခွဲဝေချထားခြင်း၊ စောင့်ကြပ်ကြည့်ရှုခြင်းနှင့် အကျိုးရှိထိရောက်စွာ အသုံးပြုခြင်းနှစ် (Year of rational budget allocation, monitoring and effective / efficient utilization of budget) အဖြစ်သတ်မှတ်ပြီး ကျန်းမာရေးဆိုင်ရာသတင်းအချက်အလက်များတိကျမှန်ကန်ပြည့်စုံရေးနှင့် ရရှိတဲ့သတင်းအချက်အလက်များကို စနစ်တကျ ဆန်းစစ်သုံးသပ်လေ့လာပြီး စီမံချက်များရေးဆွဲခြင်းနှင့် ဘဏ္ဍာငွေနှင့်စွမ်းအားစုများကို လိုအပ်ချက်နှင့်အညီ ထိရောက်စွာ ခွဲဝေအသုံးပြုသွားနိုင်ရန် ဆောင်ရွက်နေပါတယ်။
- ကျွန်တော်တို့နိုင်ငံမှာ သတင်းအချက်အလက်မပြည့်စုံခြင်း၊ မတိကျခြင်း၊ ရရှိတဲ့ သတင်းအချက်အလက်များကို စနစ်တကျအသုံးမပြုခြင်းတို့ကြောင့် အချို့ဆေးနှင့် ဆေးပစ္စည်းကိရိယာများရဲ့ လိုအပ်ချက်ကို သေချာစွာ ခန့်မှန်းနိုင်ခြင်းမရှိဘဲ လိုအပ်သည်ထက်ပိုပြီး (သို့မဟုတ်) လျော့နည်းပြီး ဝယ်ယူဖြန့်ဖြူးခြင်းများကြောင့် လေလွင့်ဆုံးရှုံးခြင်းများနှင့် အခက်အခဲဖြစ်ခြင်းများ ဖြစ်ပေါ်နေပါတယ်။
- ကျန်းမာရေးသတင်း အချက်အလက်ဟာ လူရဲ့ ဗဟိုအာရုံကြောစနစ်ကြီးနဲ့ တူညီပြီး အလွန်အရေးကြီးပါတယ်။
- သတင်းအချက်အလက်များ တိကျမှန်ကန်ပြည့်စုံမှသာ ဆုံးဖြတ်ချက်များ၊ လုပ်ငန်းဆောင်ရွက်ချက်များ မှန်ကန်မှာဖြစ်ပါတယ်။
- ဖွံ့ဖြိုးတိုးတက်ပြီးနိုင်ငံများမှာ အသုံးပြုနေတဲ့ ဆေးရုံသတင်းအချက်အလက် ကွန်ပျူတာစနစ်များကို တိုက်ရိုက်ပုံတူကူး အသုံးမပြုသင့်ဘဲ မိမိနိုင်ငံနဲ့ သင့်လျော်ကိုက်ညီစေရန် ဆော့ဝဲရေးသားတဲ့ ပညာရှင်များနှင့် ဆေးရုံအုပ်ကြီးများ ညှိနှိုင်းတိုင်ပင် ဆွေးနွေးသင့်ပါတယ်။

- မရှိမဖြစ်လိုအပ်တဲ့ အရေးကြီးအချက်အလက်များသာ ကောက်ယူစေလိုပါတယ်။ လက်တွေ့ လုပ်ဆောင်နိုင်ပြီး လွယ်ကူရှင်းလင်းတဲ့စနစ်ဖြစ်ဖို့ လိုအပ်ပြီး တစ်နိုင်ငံလုံးမှာရှိတဲ့ ဆေးရုံ များမှ သတင်းအချက်အလက်များကို ချိတ်ဆက်စုစည်းသုံးသပ်နိုင်တဲ့၊ တူညီတဲ့ကွန်ပျူတာ စနစ်တစ်ခုတည်းကိုသာ အသုံးပြုစေလိုပါတယ်။
- လက်ရှိအခြေအနေမှာ ပြည်သူ့ကျန်းမာရေးဆိုင်ရာ သတင်းအချက်အလက် ကွန်ပျူတာ စနစ်နဲ့နှိုင်းယှဉ်လျှင် ဆေးရုံဆိုင်ရာ သတင်းအချက်အလက်စနစ်ဟာ အားနည်းချက်နဲ့ မပြည့်စုံမှုများရှိနေပြီး ပိုမိုကောင်းမွန်တိုးတက်လာစေရေးအတွက် ဆောင်ရွက်ရန် လုပ်ငန်း အများအပြားရှိပါတယ်။
- မြန်မာနိုင်ငံတစ်ဝန်းရှိ လူနာတစ်ဦးချင်းစီအတွက် သီးသန့်ကိုယ်ပိုင်နံပါတ် (Patient unique identification number) သတ်မှတ်ပေးနိုင်ဖို့ ဝိုင်းဝန်း စဉ်းစားကြစေလိုပါတယ်။
- ဆေးရုံဆိုင်ရာ သတင်းအချက်အလက်ကွန်ပျူတာစနစ်ကို စနစ်တကျ လက်တွေ့အကောင် အထည်ဖော်ဆောင်ရွက်နိုင်ရန် ဘက်စုံလေ့လာသုံးသပ်ပြီး သက်ဆိုင်သူအားလုံးနှင့် ညှိနှိုင်း ဆောင်ရွက်ဖို့ လိုအပ်ပါတယ်။ ဆေးရုံသတင်းအချက်အလက်ဆိုင်ရာ ကွန်ပျူတာစနစ် ဖြစ်မြောက်ရေးနှင့် လိုအပ်သည်များ ကူညီပံ့ပိုးပေးလိုတဲ့ တော်ဝင်မိသားစုကုမ္ပဏီကို ကျေးဇူးတင် အသိအမှတ်ပြုပါကြောင်း ပြောကြားရင်း နိဂုံးချုပ်အပ်ပါတယ်။

အစည်းအဝေးတက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ အမြဲတမ်းအတွင်းဝန်
- ညွှန်ကြားရေးမှူးချုပ်များ၊
- ရန်ကုန်ပြည်သူ့ဆေးရုံကြီး (ဆေးရုံအုပ်ကြီး/ ပါမောက္ခချုပ်)၊
- ဒုတိယညွှန်ကြားရေးမှူးချုပ်များ၊
- ဗဟိုအဆင့်ဆေးရုံအုပ်ကြီးများ၊
- ရန်ကုန်တိုင်းဒေသကြီးအတွင်းရှိ ဆေးရုံအုပ်ကြီးများ၊

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမှူမှ ပြန်လည်ရိုက်နှိပ်ထားခြင်း ဖြစ်ပါသည်။)